

# NDINGA YA NZAMBI NA BILUMBU YAYI YA NSUKA



Yawu ke mbote na kuvutuka diaka na kati ya bantu ya Espagne na suka yayi. Mpe mu ke banza ti Jim ke na kubakaka ndinga na bande. Oh, yandi ke baka ndinga na bande. Mu kele diaka na bande yina salaka chorale ya fioti ya Espagne na ntangu mu vwandaka ntete awa na Mpangi Garcia. Mpe mu me zimbana mwa mukunga yina bawu vwandaka yimbila munu. Kasi, oh, mu zola yawu mingi! Mpe ntangu yayi bana yina nionso me yelaka mpe me kwelaka. Mu ke landaka bansangu ya bawu ntangu nionso. Mpe mu vwanda tambula na suka yayi mpe mu monaka Joseph ya ntwenia, mpe yawu me sala kima mosi na munu na ntangu yayi, mpe mu vwandaka na kiese na kumona nge.

<sup>2</sup> Mpe, ntangu yayi, mu ke na ndinga mosi yina mu lenda tuba na Espagnole. Beno zola kuwa yawu? “Alleluia!” Mu ke zimbana ndinga yayi ve. Kilumbu mosi mu vwandaka sala ti kento ya kifwa-makutu kuwa munu. Ntangu yayi, mu lenda tuba yawu nionso mbote ve, beno me mona, kasi yina mu lenda bambuka moyo kele “oye.” Ya kieleka? Wà munu. Wà, “oye.” Mpe mu ke zimbana yawu ve, “Gloria a Dios!” Kiese kaka! Oh, mu zwaka ntangu ya mbote na kùkùma na mbanza-kimfumu, Mexico City, kusolula na bantu yina kuna. Mu vwandaka na kiese mingi samu na yawu! Mpe mu ke vwandaka na . . .

<sup>3</sup> Mu vwandaka na Finlande na manima ya nzietelo ya munu awa. Mpe ntangu nionso yawu ke bambula munu moyo na disolo ya kento yina ya ntwenia ya Finlande. Bawu nataka munu ti na kisika yina bawu ke bokilaka “bethanie.” Konso yinsi kele na dibanza ya yandi mosi. (Munu kele, beno ke wa ndinga ya munu bambala zole-zole, mu ke pene-pene na yawu? Beno lenda kuwa mbote-mbote? Yawu ke mbote.) Kento yayi ya ntwenya, yandi vwandaka muntu mosi ya mbote. Kasi yandi vwandaka mutindu mosi na munu, yandi vwandaka tuba mingi. Mpe mutendudi . . . yandi vwandaka tuba nswalu, mpe—mpe mutendudi lendaka tuba yawu nswalu ve na mutindu yandi lungaka tuba. Mpe yandi telemaka mpe yandi dasukaka, yandi tubaka, “Mu ke na nganzi ya bantu ya Babylone.”

<sup>4</sup> Kasi, beno zaba ti, mu banzaka ti bandeke nionso ke yimbilaka na Kingelesi, bayimbwa ke bokàkà na Kingelesi, babébé ke dilaka na Kingelesi. Mu zaba ve diambu ya beto. Kasi mosi na mosi na kati ya beto ke banza ti ndinga ya beto ke vwanda ndinga ya Millenium, ya kieleka. Kasi beto yina zwaka

Mpeve-Santu, yina ke ya kieleka, zaba tí beto kele na ndinga ya Mazulu.

<sup>5</sup> Beto kele na Mpangi Rowe awa na kátí ya beto na suka yayi, ntumwa ya Washington. Mu ke banza tí yandi vwandaka musadi ya Bantwadisi tanu to sambanu ya yinsi, Bantwadisi sambwadi ya yinsi. Mpe beno zaba mutíndu mu ke kuwa na kutelema awa, na kisika yayi, kutuba, na muntu ya mutíndu yayi me vwanda na manima ya munu. Kasi kimbangi ya yandi vwandaka ntangu nionso ya kulutila mbote samu na munu, mpe ntete-ntete na ntangu yandi. . . Mu banza tí yandi vwandaka muntu ya Luther, kana mu me zimbana ve, muntu ya Catholique to ya Luther, muntu ya Luther. Mpe yandi tubaka tí yandi. . . kima mosi kotaka na mayele nionso na kátí ya tenta na lukutakanu ya bantu ya Pentecote, mpe yandi telemaka. . . Na nsuka yandi kwendaka na autel, mpe, na ntangu yandi salaka mutíndu yina, Mfumu kulumukaka mpe sakumunaka yandi mingi na mutíndu tí. . . Mu ke banza tí yandi lungaka tuba bandinga sambwadi ya luswaswanu. Mpe yandi tubaka tí yandi mekaka mosi, “yawu salamaka ve,” na yawu yandi mekaka yankaka, “yawu salamaka ve.” Mpe mu ke banza tí yandi lenda tuba Ki-espagnole mutíndu beno nionso lenda tuba yawu. Mutíndu yandi—yandi mekaka yawu nionso, mpe yawu lungaka sala ve. Mpe, tala, zaba tí, Nzambi vwandaka mbote, Yandi kulumukaka mpe pesaka yandi ndinga yina yandi me tubaka ntete ve, yandi tubaka, “Yawu ke sala!” Yawu kele mbote. Mu ke banza tí yina kele mutíndu yawu ke vwanda na simu yina yankaka.

<sup>6</sup> Mu ke bambuka mambu mingi na ntíma ya munu samu na dibuundu yina ya fiotí, mu ke kwikila yawu. . . oh, mu me zimbana kisika yawu kele. Yawu kele kisika mosi kuna ya kukangama na Tonto Street. Mpe mu ke bambuka moyo samu na yawu. Mu lenda banza yayi “Tonto Street,” kisika wapi dibuundu ya Bantumwa ya Espagne vwandaka ntete.

<sup>7</sup> Mu vwandaka tuba na pasteur tí, “Yayi lenda vwanda kisika mosi ya nene samu na reveil mosi,” bisika mingi, dibuundu ya malu-malu, bantu ya mbote. Mu ke banza tí kilumbu mosi yawu lenda vwanda kisika ya reveil mosi. Beno sambila samu na yawu, beno kwisa mpe baka reveil mosi. Ntangu yayi, mu ke banza tí yawu ke kaka reveil mosi yina beto zwaka ntete na dibuundu yina yankaka. Mu ke bambuka moyo na mutíndu mu vwandaka ya kutelema na lupangu, ke tambula na lweka ya lupangu, ke kwenda mpe vutuka na bala-bala, samu na kumeka kukatuka kisika yina na nkokila mosi kuna, yawu vwandaka kiesa mosi ya nene yina mu lenda zimbana ve. Mpe mu ke na bande mosi yina bana bakento, bantwenia ya bakento na ya babakala yimbilaka mpe salaka bande. Mpe bawu lungaka meka na kuyimba “Kwikila Kaka,” mpe bawu lendaka ve kubasisa yawu mbote-mbote, beno zaba. Bawu lendaka tuba na kisika ya

“only believe,” bawu lendaka basisa yawu ti “yeonea believe,” beno me mona.

<sup>8</sup> Mpe mu ke bambuka Rebekah, mwana ya munu ya kento, Sarah, mpe bawu tubaka, “Tata, yimbila, tula mwa-bande yina ya bana ya . . .” Na kisika ya kutuba “Espagnole,” bawu lendaka tuba yawu ve, bawu tubaka, “Bana bakento ya Espagne, bana bakento ya Espagne yina yimbilaka ‘Kwikila kaka.’”

<sup>9</sup> Mbote, mu ke banza tí bawu landaka lukutakanu. Reveil mosi vwandaka, mpe bawu landaka lukutakanu na bisika nionso tíi na Lweka ya Este. Mpe . . . kima mosi simbaka munu na ntíma na ntangu beto vwandaka na Californie, Mpangi Moore mpe munu, mpe Mpangi Brown, na kuvutuka ya beto na capitole. Mpe na ntangu mu kotaka na yinzo yina ya nene na nkokila yina, bana ya fiotí telemaka kuna mpe yimbilaka, “Yandi ke keba nge.” Beno waka yawu. “Na ntangu to na mpimpa, Yandi ke keba nge.” Na mbala mingi na bayinsi ya nzenza, na bisika ya mvita ya nganzi mingi, na ntangu mu ke meka na kulonga Nsangu ya Klisto, mu lenda banza samu na bana bakento yina mpe babakala yina yimbilaka munu mukunga yina, “Yandi ke keba nge. Na mwini to na mpimpa, Yandi ke keba nge.” Yina vwandaka dibanza ya nene ya kimpeve, yawu vwandaka lusadusu.

<sup>10</sup> Kukutana na pasteur ya beno ya mbote, mpe mu ke na kiese mingi na kumona ti yinzo-Nzambi kele zinga diaka mpe beno kele na yinzo yayi ya nene ya kitoko awa, na bisika mingi ya kuvwanda, ya kufuluka na ba parking. Kisika mosi ya mbote na ntwala ya Mpeve-Santu, kana beto lenda sala ti Yandi talaka yawu mpe zabaka tí beto ke na nsatu ya reveil mosi. Yandi, mu ke kwikila tí Yandi lenda pesa reveil mosi.

<sup>11</sup> Ntangu yayi, na nkokila yayi beto ke vwanda na yinzo-Nzambi ya Mpangi Outlaw, yinzo-Nzambi ya Nkumbu ya Yesu, na simu yina yankaka. Mpe Mpangi Outlaw, mu ke kwikila tí . . . yawu kele mpe, yinzo-Nzambi mosi ya Bantumwa. Mu banza tí yandi pesaka yawu nkumbu, yinzo-Nzambi, ya Nkumbu ya Yesu. Mu ke banza yawu kele ya lukwikilu ya bantumwa. Mpe beto kwenda kuna na nkokila yayi. Mpe beto ke tuba ve na dibuundu ya Espagne, na “kwenda kuna na ntangu yayi,” samu beno bikala na sika ya beno ya kusalu. Mpe ya ke vwanda na lukutakanu mosi ya nene ya Bantu ya Mumbungu ya Baklisto, yina ke banda na kilumbu ya Yiya, na manima ya bisambu ya mabuundu yankaka, na kilumbu ya Yiya. Mpe lukutakanu yayi, bawu ke vwanda na balongi ya mbote, mutindu Oral Roberts, mpe mpangi mosi ya Methodiste yina me vuluka, mpe bawu ke tuba tí yandi kele longi mosi ya mbote. Mpe mu ke kwikila tí beno ke sepela na balukutakanu yayi. Mpe beno bantwenia, bawu mpe ke na lukutakanu ya bantwenia, mutindu mpangi zabisaka yawu. Mu ke sala bana ya munu vwanda na lukutakanu yina.

Mpe na yawu beno kwiza kuna, beto ke vwanda na kiese ya kuyamba beno. Mfumu kusakumuna beno nionso.

<sup>12</sup> Mpe ntangu yayi mu zola zibula Biblia mpe kutanga ndambu ya Ndinga ya Yandi ya lusakumunu. Mpe na suka yayi mu soolaka, samu na ntangu fiotí, mu zola baka beno samu na ntangu ya mingi ve, yawu kele ndambu ya masonuku, mpe mosi na yawu kele na mukanda ya Ntete ya Samuel, yankaka kele na Esaie. Mpe mu zola banda na Esaie. Mpe munu . . .

<sup>13</sup> Beno lenda kuwa mbote-mbote, na bisika nyonso? Na nzila ya ba micro yayi, yawu ke monana tí yawu ke boka ngolo mingi samu na munu, mu ke zaba kikuma ve. Kuna beno ke wà mbote, beno telemisa maboko ya beno. Mbote, mbote.

<sup>14</sup> Ntangu yayi, mu ke na ndinga ya fiotí, samu munu tubaka mingi. Mpe kubanda mu vwanda awa na bantu ya Espagne, bamvula kumi na sambanu me luta, mu ke banza ti, ya lenda vwanda bamvula kumi na sambanu to sambwadi me luta, mbote, mu bikaka ve na kulonga. Mu vwandaka ya kulemba mingi, mu tubaka, ti mu ke ya kulemba mingi, kasi munu ke kwenda na ntwala na mawa ya Nzambi.

<sup>15</sup> Ntangu yayi beto zibula buku ya Esaie 40, kapu 40 ya Esaie; mpe kapu 1, to kapu 3 ya mukanda ya Ntete ya Samuel. Mpe na ntangu beto ke baka yawu samu na kutanga Ndinga, mu zola tí beto kulumusa bayintu ya beto ntangu yayi samu na kusambila na ntangu fiotí kaka.

<sup>16</sup> Tata ya beto ya Mazulu, beto ke vutula na nge matondo bubu yayi samu na mambote yayi ya kuvwanda na tempelo yayi ya kitoko yina pesamaka na Nzambi mpe samu na kusalu ya Yandi. Mpe beto ke zaba mbote tí misadi ya Nge telemaka na kisika yayi awa to na chaire na bantangu mingi, mpe na luzingu yina me pesama samu na kusalu ya Nge.

<sup>17</sup> Mpe tí *yayi*, na suka yayi, vutula mabanza, mabanza ya reveil yina vwandaka ntete, na Mpeve-Santu yina kulumukaka na mutíndu ya Nsemo ya nene, na Dikunzi ya Tíya, mpe Yawu tubaka tí Nsangu ke kwenda na yinza ya muvimba. Mpe yawu kele disolo bubu yayi. Nsangu simbaka bantu ya nene, na ntangu bawu monaka Yawu, mutíndu Oral Roberts mpe Tommy Osborn, mpe Tommy Hicks mpe bayankaka. Mpe na lusadusu ya bangolo nyonso yina beto vukisaka, Nsangu telemisaka tíya ya reveil na konso yinsi na Yinza ya muvimba, na lusadusu ya Nsangu ya pentecote. Na yawu beto ke pesa matondo mpe lukumu na Nge, O Nzambi ya Ngolo nionso.

<sup>18</sup> Mpe bubu yayi beto ke sambila tí Nge ke sungika bantíma ya beto, kusungama samu na Enlevement ya nene yina ke pene-pene, beto ke kwikila yawu. Mpe kana bantíma ya beto kele ya kusungama ve samu na yawu to samu na konso kima yankaka yina ya Nge me bumbaka samu na beto, beto ke sambila Nge na kuzimbana bifu ya beto, mpe Nge tuba na beto bubu yayi na nzila

ya Ndinga ya Nge. Sakumuna pasteur ya yinzo-Nzambi yayi, ba diacre ya yandi, ba administrateur, mpe bakwikidi nionso ya dibuundu, bakwikidi ya dibuundu. Sakumuna mwa-chorale yayi, mpe pianiste, na bantu ya miziki. Bawu nionso, sakumuna bawu nionso yina me kota na kisika yayi. Bika tí na ntangu ya bawu ke basika bawu soba ntangu nionso, bawu kangama na Nge kulutila yina bawu vwandaka ntete na ntwala bawu kwisa awa. Pesa yawu, Tata. Mpe bika tí yawu vwanda mutíndu yina, na suka yayi, samu beto ke lomba yawu na Nkumbu ya Yesu. Amen.

<sup>19</sup> Ntangu yayi beto zibula Buku ya Esaie, na Kapu 40, beto tanga.

*Beno katula mawa, beno katula mawa na bantu ya munu, tubaka . . . Nzambi.*

*Beno pesa kikesa na bantu ya Yeruzalem, beno tuba na bawu, tí ntangu ya bawu ya kimpika me mana, disumu ya yandi ya nkú me katuka: samu yandi me baka na diboko ya MFUMU ndolula mbala zole samu na . . . masumu ya yandi.*

*Ndinga ya yandi yina bokaka na ntoto ya kuyuma ya kukonda masa, Sungika nzila ya MFUMU, yidika nzila ya Nzambi ya beto.*

*Beno fulusa ntoto na mabengi, beno kulumusa bangumba nionso ya nene mpe ya fioti: nionso kukuma lepele: mpe beno sungika nzila ya nioka-nioka, mpe mabulu nionso kuzikama mbote-mbote:*

*Na yawu nkembo ya MFUMU ke monika, bantu nionso ke mona yawu: samu MFUMU me tuba yawu.*

Ntangu yayi Buku ya Samuel, Buku ya Ntete ya Samuel, kapu 3, mu zola tanga nzila ya 1, ya 2, ya 19:

*Mwana Samuel vwandaka sadila MFUMU pene-pene ya Eli. Mpe Ndinga ya MFUMU vwandaka wakana diaka mingi ve na bilumbu yina; vision vwandaka diaka ve.*

*Mpe yawu vwandaka kaka na ntangu yina, Eli vwandaka ya kulala na suku ya yandi, mpe meso ya yandi vwandaka pene-pene ya kufwa mpe lungaka mona mbote ve;*

*. . . ntete mwinda ya Nzambi vwandaka pela, Samuel vwandaka ya kulala na tempelo ya MFUMU, kisika wapi vwandaka sanduku ya misiku ya Nzambi, mpe Samuel vwandaka ya kulala;*

*MFUMU bokilaka . . . mpe yandi vutulaka: munu yandi yayi.*

Nzila ya 19:

*Mpe Samuel yelaka, mpe MFUMU vwandaka na yandi.  
Yandi yambulaka ve mosi ya bandinga ya yandi kubwa.*

<sup>20</sup> Oh, yayi lenda vwanda masonuku yina beto lenda tubila na ngonda ya muvimba, mpe beto lenda basisa bamalongi mingi na masonuku yayi ya nkembo. Kasi na suka yayi, mpe beto kele kaka na bamuniti makumi zole samu na kubasika na ntangu ya mbote. . . Mu ke banza ti lukolo ya Lumingu samu na bana me mana na mutindu ti bawu lenda landa mambu yayi, mu zaba ve. Kasi, na mpila nionso, mu zola sadila masonuku yayi, *Ndinga Ya Nzambi Na Bilumbu Yayi Ya Nsuka.*

<sup>21</sup> Yawu kele ntangu mosi ya luswaswanu. Beto ke bakula ti kisika yina beto ke tubila Masonuku, kisika yawu ke tuba ti, “Vision vwandaka diaka ve na bilumbu ya Samuel.” Na yawu, “Vision vwandaka ve,” Biblia tubaka ti, “bantu vwandaka kufwa.” Beto lunga vwanda na vision mosi. Mpe ba visions ke kwisaka na nzila ya ba profete, mpe yawu kele Ndinga ya Nzambi samu na bawu.

<sup>22</sup> Mpe beto ke mona ti Eli vwandaka profete ve, Eli vwandaka nganga-Nzambi. Mpe yandi nunaka, mpe meso ya yandi vwandaka mona diaka mbote ve, mpe yandi lungaka tambula diaka ve, yandi kumaka muntu ya kizitu mingi. Mpe yandi bandaka na kubika kosalu ya Mfumu.

<sup>23</sup> Mpe diambu yina kele mutindu mosi na bilumbu yayi. Mu banza ti dibuundu, organisation mpe ba denominations, bawu kele na kosalu ya kulonga kubanda ntama, mpe bawu me banda na kulemba. Mpe me banda na kubika kosalu ya Mfumu, Ndinga ya Kieleka, samu ti dibuundu, yawu mosi, ke mona diaka mbote ve. Mpe yina beto kele na yawu nsatu, bubu yayi, kele Ndinga ya Nzambi samu na kutuba na kati na beto, samu na kusungika beto.

<sup>24</sup> Mpe, tala, Eli vwandaka ya kulala, mpe. . . meso ya yandi vwandaka mona diaka mbote ve. Yandi vwandaka nganga-Nzambi. Mpe bawu vwandaka diaka na vision ya Mfumu ve. Mpe yina vwandaka nsatu ya nene!

<sup>25</sup> Mpe Nzambi salaka nsilulu ya kupesa mvutu na nsatu ya ntangu yayi. Yandi ke salaka kaka mutindu yina. Mpe beto kele na nsatu ya Ndinga ya Nzambi bubu yayi, samu na kupesa mvutu na nsatu ya ntangu yayi, na kupesa mvutu na nsatu ya ntangu yayi beto ke zinga. Mpe na mutindu Yandi pesaka nsilulu yina, beto lenda vwanda na kivuvu ti Yandi ke lungisa nsilulu ya Yandi. Yina kele kivuvu ya mukwikidi kele na yawu na Musadi ya yandi, mpe Yandi salaka nsilulu na kupesa mvutu na bansatu nionso.

<sup>26</sup> Mpe, bubu yayi, kikuma mosi yina dibuundu kele mutindu yawu kele, samu kele na bandinga mingi, bandinga mingi yankaka ke benda dibuundu ntama na Ndinga ya Nzambi, tii kuna yawu me kuma mpasi ti bantu mingi lunga kuwa ve Ndinga

ya Nzambi ata nki mutindu Yawu ke tuba mbote-mbote na kati ya bawu. Bawu lenda bakula Yawu ve, samu Yawu kele kima ya nzenza samu na bawu. Bawu mosi me kukikotisa na kati ya bandinga ya bilumbu yayi!

27 Mpe kana beto bambuka moyo, na kutanga Masonuku ya beto, yawu ke monana ti Ndinga ya Nzambi vwandaka ya nzenza samu na bawu.

28 Mpe yawu me kuma mutindu mosi bubu yayi, ti Ndinga ya Nzambi . . . Kele na bandinga yankaka mingi. Mpe kana Nzambi pesaka nsilulu ti Yandi ke pesa beto Yawu, mpe kana bandinga yankaka ke telemina Ndinga ya Nzambi, yawu lunga vwanza ndinga ya mbeni ya beto, samu na kutula beto mvwanzi, samu beto bakula ve Ndinga ya Nzambi na ntangu Yawu ke tuba.

29 Mpe beto ke zaba ti yawu vwandaka ya kufwanana na Eli mpe Samuel, kasi Eli zabaka mbote ti yina vwandaka Nzambi. Mpe yawu vwandaka mafingu samu na Eli. Samu, Ndinga ya Nzambi, tubaka na Samuel, tubaka na yandi bifu ya Eli, samu yandi vwandaka bondila bana ya yandi, mpe bawu vwandaka baka mbongo mpe—mpe misuni ya makabu. Yina vwandaka mbote ve. Mpe bawu vwandaka sala bifu, yina ke telemina Ndinga ya Nzambi.

30 Mpe Samuel vwandaka na . . . kima mosi kaka yina Samuel lungaka sala, yandi lungaka tuba yawu mbote-mbote. Mpe yandi vwandaka na mpasi na ntima na kusala mutindu yina, samu yawu vwandaka telemina kisika yina bawu kulisaka yandi, Eli mpe tempelo. Kasi Eli tubaka, “Tuba.” Beno me mona? Mpe yandi tubaka na yandi yina lendaka salama, ti Samuel . . . to, “Bilumbu ya Eli kumaka na nsuka, mutindu nganga-nzambi,” samu Nzambi tubaka yawu, mpe Nzambi tindaka Nsangu ya Yandi na nzila ya profete Samuel. Lubutuku mosi ya ngitukulu, yandi pesamaka na Mfumu kubanda kileke. Nzambi tubaka na yandi, kubanda kileke ya yandi, mpe vwandaka sungika yandi samu na kusalu yina vwandaka na ntwala. Mpe bilumbu ya Eli kumaka na nsuka.

31 Badinga mingi kele na yinza bubu yayi, yina kele kima ya mpasi mingi, samu yawu ke lembisa Ndinga ya Mazulu. Kele na bandinga ya mayele ya kimuntu, bandinga ya nene ya bantu ya ngolo bayina kele mayele, ti, na mutindu ya bawu, ke nikisa bayinsi ya muvimba. Bawu kele ve bantu yina me butuka bubu yayi, kasi bawu ke benda bayinsi nionso, ke nata bimvuka ya nene na kuvukana, na ba campagne, na ngitukulu nionso. Mpe muntu lenda kota na mubulu. Yawu lunga kotisa bawu na mvwanzi, na mutindu mambu ke tambula mpe ke kwenda na ntwala. Mpe kele na bandinga yina—yina ke telema mpe ke sala mambu yayi, mpe yawu ke sala ti Ndinga ya Nzambi kuvutuka na manima, yina kele Ndinga ya Nzambi ya kieleka.

<sup>32</sup> “Mpe Ndinga ya Nzambi,” bawu ke tuba tí, “wapi mutíndu beto ke zaba tí yawu keke Ndinga ya Nzambi?” Samu, bubu yayi. . . Yawu vwandaka na kati ya profete yina me ndimisamaka. Ntangu yayi, bubu yayi, wapi mutíndu beto zaba tí yawu keke Ndinga ya Nzambi, samu yawu keke kumonisama ya Ndinga ya profete. *Yayi* keke profete ya Nzambi. Mpe Ndinga ya Nzambi ya kieleka ke vutulaka na yina keke ya kieleka, ya moyo, Nzambi ya Mazulu, mpe Ndinga na Yandi ya Mazulu, mpe kumonisama ya Mazulu ya Nzambi ya Kieleka. Beto ke zaba tí Yawu keke Ndinga ya Nzambi. Samu, mpe yina keke ya Ma- . . . Kele na bandinga yankaka mingi na mutindu mingi, yina ke kotisa Yawu mvwanzi. Kasi, bambuka, Yawu ke sema, Yawu ke kwenda na ntwala! Yawu ke sala yawu.

<sup>33</sup> Ntangu yayi, keke na ndinga mosi bubu yayi na lweka ya politiki. Yina keke ndinga mosi ya nene. Mpe bantu, ya kieleka, na kilumbu yayi ya nene ya politiki, bawu ke. . . Yawu nionso me vukana na bayinzo-Nzambi mpe mambu nionso. Mpe na bambala mingi, beto me mona ntangu yayi tí, ndinga ya politiki keke na ngolo mingi bubu yayi na bayinzo-Nzambi kulutila Ndinga ya Nzambi, to yawu yina bantu ya Amerique lunga sala ata fiotí ve yina bawu salaka. Beno me mona? Bawu lenda sala yawu ata fiotí ve. Kana Ndinga ya Nzambi lungaka zinga na kati ya yinzo-Nzambi, bawu lungaka sala bifu yina ata fiotí ve. Kasi ndinga ya politiki keke na ngolo mingi na zulu ya ntoto bubu yayi kulutila Ndinga ya Nzambi, bantu me banda kuteka Kinkuluntu na bawu ya muklisto samu na kuzabana ya yimbi, ya mayele ya kalasi, mpe ya lulendo ya politiki. Yawu ke mawa mingi na kumona yawu. Kima ya kulutila yina yinsi na beto salaka, yina yawu salaka, bantu balukaka mpe—mpe soolaka kima yina basisaka beto na yinsi yina yankaka. Mpe—mpe Plymouth Rock, mpe *Mayflower* mpe bawu, kwisaka awa mpe—mpe tulaka munkiti yayi ya nene beto ke na yawu. Kima ya nene yina beto nwaninaka na ngolo nionso samu na kubasika kuna, beto me kudikanga beto mosi na yawu, samu Biblia ke tuba tí yawu lunga vwanda mutíndu yina.

<sup>34</sup> Mpe mambu ya Eli: nganga-Nzambi na kisika ya kuvwanda profete. Profete keke Ndinga. Mpe nganga-Nzambi vwandaka yinzo-Nzambi.

<sup>35</sup> Mpe yawu me kuma na kisika yina yawu me banda kumonana tí Ndinga me kuma ya nzenza samu na bantu. Bawu ke bakula Yawu ve. Na yina beno lenda tuba Yawu, mpe bawu ke bakula Yawu ve, samu tí bawu keke ve ya kumesana na Yawu. Paul tubaka tí, “Kana mpungi ke bula mbote ve, nani ke zaba kuyilama samu na mvita?”

<sup>36</sup> Bantu me mesana na ndinga ya yinzo-Nzambi, na mpungi ya yinzo-Nzambi, “Beto keke na mingi ya bantu na balukolo ya beto ya Lumingu kulutila bayina yankaka.” Yina ke tuba kima mosi ve. “Beto keke na mingi ya bantu na kati ya ba denomination na



beto kulutila bayina yankaka. Beto kele denomination ya nene kulutila ba denomination yankaka.” Beno ke mona, yina kele mutindu ndinga yina bantu me mesanaka na yawu. Na babalabala, bawu ke kwenda baka bantu na nganda mpe ke kotisa bawu na katí. Bambala makumi ya bamafunda na ba campagne, mpe ke kotisa bawu na katí. Yinki ke benda bawu kuna? “Beto kele na yinzo-Nzambi ya kulutila nene. Beto kele na dibuundu ya kulutila nene. Beto kele na bantu ya mayele mingi ya lukolo ya Lumingu. Beto kele na mfumu ya mbanza yina ke kwisaka na yinzo-Nzambi na beto.” Nionso yina lenda vwanda mbote, kasi kana yinzo-Nzambi yina me mesana ve na Ndinga ya Nzambi, Mpungi ya Nsangu ya mbote, yinki mbote yawu ke sala?

<sup>37</sup> Mpe na ntangu kima mosi ke salama kaka mutindu yawu salamaka na katí ya luyalu na beto, yinki salamaka? Yinzo-Nzambi zabaka ve Ndinga ya Mpungi, mpe bawu zabaka ve yinki bawu lunga sala. Nsilulu ya nene ya bumvwama, muntu ya mayele mingi kotaka na katí, mpe bawu kwendaka ntama mingi na yina Biblia tubaka, mpe kotisaka yawu. Beno ke mona, yawu kele ndinga ya politiki! Mpe yawu ke monana tí yawu ke niata Ndinga ya bisambu, to bawu salaka ata fioti ve yina ya bawu lungaka sala, na Ndinga ya Nsangu ya mbote. Samu bawu pesaka beto nsilulu ya bima mingi, nsilulu ya bumvwama, mpe na ntembe ve beto ke kuzwa yawu.

<sup>38</sup> Kasi yina, kuna, yina ke tuba kima mosi ve na mukwikidi. Beto baluka na Buku ya ba Hebreux, na kapu 11, wa yina Santu Paul ke tuba, wapi mutindu bawu, na bilumbu yina, “Bawu vwandaka tambula na bilele ya bampusu ya mameme mpe ya bampusu ya bankombo, bawu mangaka bawu, bawu vwandaka na yinzo mosi ve, bawu lungaka kota na mbanza ve.”

<sup>39</sup> Mu vwandaka tanga buku ya Concil ya Nicée, na ntangu mambu ya nene salamaka na Nicée, na Rome, bamvula nkama tatu na manima ya lufwa ya Klisto, na Concil ya Nicée, na ntangu dibuundu yina ya ntete telemaka samu na kieleka, bawu zolaka Biblia. Na yawu bantu ya Rome sobaka mambu yina ya dibuundu ya ntete ya Rome samu na kukotisa bamalongi ya kimuntu, na kutuba, mutindu, beto kele na Noel.

<sup>40</sup> Noel, Klisto butukaka ata fioti ve na kilumbu ya makumi zole na tanu ya—ya ngonda ya Kumi na zole mutindu mu vwandaka. Na kutala, bamongo ya Judée yina vwandaka ya kifuluka na mvula mpembe, mpe Yandi . . . Yawu ke swaswana na ba profesi nionso yankaka ya Biblia. Yandi butukaka na nsungi ya printemps, na ntangu yina mameme nionso ke butukaka. Samu na yinki Yandi butukaka na yinzo ya mameme na kisika ya kubutuka na yinzo? Yandi vwandaka Kimeme. Samu na nki Yandi titaka ve na kumata na autel to na autel na Yandi sika wapi bawu komaka Yandi, na kulunsi? Bawu tulaka Yandi na kulunsi. Beno ke twadisaka kimeme na abattoire. Yandi

vwandaka Kimeme. Yandi butukaka na ntangu mameme ke butukaka.

<sup>41</sup> Kasi, beno ke mona, na kutala, bawu vwandaka na nkinzi ya nzambi-mwini, na yina, système solaire, mwini na katí ya bilumbu tanu kubanda na kilumbu makumi zole ya ngonda ya Kumi na zole tí na kilumbu ya makumi zole na tanu ya ngonda Kumi na zole, kele na kutambula mosi ya ngolo, ya mwini. Yawu—yawu ke sobaka fiotí konso kilumbu, ke kuma ya yinda, ya nda mpe nda mingi tí yawu ta kutana na kilumbu ya yinda ya ngonda Sambwadi. Na, na ngonda ya Kumi na zole, kilumbu na yandi ya kulutula nkufi. Na kati ya bantangu yina ya makumi zole na tanu, kubanda makumi zole tí na makumi zole na tanu, bawu vwandaka na kisika ya nene ya bansaka ya Rome mpe nkinzi ya nzambi-mwini. Jupiter, yina vwandaka nzambi ya Rome, mpe bawu kotísaka yawu, na kutubaka tí, “Beto ke baka Mwana ya Nzambi mpe nkinzi ya lubutuku ya nzambi-mwini, vukisa yawu samu yawu kuma mukembu mosi ya nene.” Yinki mubulu yayi! Mpe, oh, bawu me kotisa bima mingi kuna!

<sup>42</sup> Na ntangu bantu ya kieleka ya Nzambi bayina zolaka kukangama na Ndinga, mutindu Polycarpe, Irénée, Martín, bantu ya nene yina, ya ntete, bantu ya busantu yina zolaka kukangama na Kieleka. . . Mpe na ntangu bawu nataka bawu kuna na Concil ya Nicée, ndambu katí na bantu yina kotaka kuna tí kuna ba profete yina kwisaka na bisika ya mpamba-pamba na kima mosi ve pene-pene na bawu kasi kitíni ya mpusu ya dimeme, vwandaka na katí ya concil. Kasi bawu zabaka Ndinga ya Mfumu. Kasi kuzabana, bilumbu kumi na tanu ya politiki na bawu ya menga, mpe niataka Yawu. Na yawu bawu vwandaka na mafunda ya bamvula ya ntangu ya mudidi, beno me mona.

<sup>43</sup> Kasi Nzambi pesaka nsilulu tí Mpungi yina lenda bula diaka. Konso ntangu bantu ke waka Ndinga ya Kieleka na Ndinga, beno fwanikisa ntangu nionso yina beno ke salaka na nzila ya Ndinga.

<sup>44</sup> Bandinga ya politiki. Mpe beto na Amerique mpe yinza ya muvimba, kele na ndinga ya ngolo bubu yayi, mpe yina kele ndinga ya Hollywood. Yawu ke benda yinza ya muvimba. Bika tí muntu mosi kubasika na Hollywood na kima mosi, beno ke mona yawu na yinsi ya muvimba. Ntangu yayi, beto ke bakula tí bawu me tula ba mode ya mutíndu na mutíndu samu na bakento, na bilele na bawu, mutindu ya kuyidika bansuki na bawu. Bawu ke lwata mutindu yina.

<sup>45</sup> Dibundu lunga bakula Ndinga ya Mpungi ya Nzambi samu na yawu! Kasi mvwanzi ke mingi samu beno ke mona mutíndu bayankaka ke sala, mutindu mbandu. Beno landa mbandu yina ve samu ya ke ya lufwa. Beno wa ntangu nionso Ndinga ya Nzambi, yina Yandi ke tuba.

46 Beto ke bakula tí, na Hollywood, bawu ke basisa mambu mingi. Mpe beno bika mu tubila yawu na mwa-ntangu fiotí. Ke na diambu mosi salamaka ntama mingi ve, tí muntu mosi na Hollywood. . . Mu ke na diambu ve na muntu yina ntangu yayi, yandi kele muntu yina samu na yandi Klisto fwaka, yawu kele kaka mutindu ya kutubila beno. Bawu yidikaka mwa-kima mosi yina bawu bokilaka, samu na bana ya fiotí, bawu bokilaka yawu “hula-hoop,” hula-hoop, to kima mosi ya mutíndu yina. Mpe kana beno me bakulaka ntete ve bumpamba-mpamba mpe bima nionso yina ke landa yawu, yinki, yina kele na katí ya bana ya fiotí. Yina kele mbote ve.

47 Ntangu yayi, Hollywood kele ya kufuluka na—na bamakesa ya ngolo. Ntangu yayi, konso muntu yina zaba disolo, zaba tí bantu yina kuna na bilumbu na bawu, ti makesa yina ya ngolo vwandaka mutindu bankundi, bawu vwandaka ve bangunza ya kieleka ya yinsi, bawu vwandaka ba renegat, mutindu Al Capone mpe Dillinger. Bawu vwandaka na nsaka mosi ya Hollywood yina bawu ke bokila, na—na television, bawu ke bokila yawu, “Gunsmoke.” Mpe mu waka kilumbu mosi na *Moniteur* tí muntu yina ke bulaka yawu, Arness to kima mosi ya mutíndu yina, to Arness, to mu me zimbana nkumbu na yandi, mpe yandi mekaka na kubaka. . . Yandi ke tadisa Matt Dillon yina vwandaka muntu yina soolamaka na kulunda misiku mpe ndonga na Kansas. Mpe Matt Dillon vwandaka muntu ya mpusu ya jaune na mutindu ya lapin. Yandi bulaka bantu makumi zole na nana masasi na mukongo, bantu yina zaba diambu ve, yandi basikaka na Dodge City mpe bumbanaka na matítí. Mpe na ntangu muntu ke kwisa luta na nzila, yandi ke bokila yandi mpe tuba na yandi tí kele na kimpumbulu mosi me kota kuna, vwanda ntama kuna mpe, na ntangu ya muntu ke kota kuna, yandi ke bula yandi masasi na mukongo. Ntangu yayi beto ke mona tí yandi kele “ntwenia ya nene” yina ke kwisa kuna. Samu na yinki, yawu—yawu kele pesa nkembo na disumu. Kasi bana ya fiotí ya yinsi na beto lenda tuba na nge mingi yina me tadila Matt Dillon kulutila Yesu Klisto. Ba magazini, bankama kumi ya ba magazini, mpe bisika ya mwatu, kele ya kufuluka na mwa—mwa baminduki ya bana, na mwa bayimpu yina—yina beno lenda sumba konso kisika yina. Ya ke yimbi ve na kulwata yawu, kasi mu—mu ke tuba na beno kaka, beno me mona. Na yawu bawu—bawu, yinza mumbongo, ke sola kima yina mpe ke baka ba million ya ba dollars na nzila na yawu.

48 Beto kele na yina beto ke bokila “Kilumbu ya St. Patrick,” beto kele na yayi ya beto ke bokila “bankinzi ya kinzambi.” Mpe yinza ya mumbongo soolaka yawu, mpe bawu ke sala ba million ya ba dollars. “Nkinzi ya ba Mama,” bankuta ya binfelele. Samu na nki, konso kilumbu lenda vwanda kilumbu ya lukumu samu na bamama. Na ntangu yandi me kuma, mununu, beno kwenda tala yandi. Yina lenda vwanda ya kulutila binfelele nionso beno lenda tinda yandi, to kima yankaka. Beno me mona, kasi bawu

ke sadila yawu ve. Yawu kele ndinga, mpe—mpe beto ke vukana na yawu. Ya kieleka yawu kele mbote ve. Kasi yinki beto lunga sala? Beno me mona, beto—beto kele kaka . . .

<sup>49</sup> Mu zola nata beno na kisika mosi samu na kutuba na beno diambu mosi, yina mu—mu ke kwikilaka. Ndinga kele wakana mingi ve, Ndinga ya Nzambi.

<sup>50</sup> Ntangu yayi, beto me bakula tí bawu ke twadisa mambu nionso. Mpe beno me bakula yawu? Bantwenia na beto ya babakala me kuma ba “Ricky” mpe ba “Elvis.” Kana nge ke na mwana na nkumbu yina, beno soba yawu na nswalu nionso, mbote beno bokila yandi numero “mosi” to “zole” to kima mosi mutindu yina. Kele ve, yina kele kima ya mpasi . . . Beno ke tuba ti, “Yinki luswaswanu kele na nkumbu?” Samu na yinki, ya kieleka, yawu zola tuba kima mosi. Nkumbu na nge ke tadisa luzingu na nge. “Ntangu yayi, Mpangi Branham, nge me kota na numerologie.” Ve, mu kele yawu ve! Mu me telema na zulu ya MUTINDU MFUMU ME TUBA! Samu na yinki na ntangu ya Jacob, yandi vwandaka zinga ya kufwanana na nkumbu na yandi, mutindu—mutindu muntu ya luvunu, yina ke baka kisika ya muntu yankaka, Jacob. Mpe na ntangu Nzambi sobaka yandi, Yandi sobaka nkumbu na yandi. Nzambi sobaka Saul na Paul, Simon na Pierre. Ya kieleka, yawu zola tuba diambu mosi. Ricky mpe Elvis, mpe bankumbu ya mutindu yina, kele bankumbu ya bantu ya Amerique ya bilumbu yayi yina ke kotisa bana na yawu. Beno me bakula yina mu ke tuba?

<sup>51</sup> Ntangu yayi, mu ke banza tí mu kele ve . . . Mu lunga telema pana mpe kwenda ntama diaka ve, (beno me mona yina yawu zola tuba?) yina beno lunga zaba ve. Kasi bima yayi nionso ata muntu ya kuzabana kele kubakula yawu ve. Bawu ke simba yawu ve, samu bawu kele na mutindu mosi ya kutwadisa na mambu na bawu. Yina kele nionso ya bawu ke waka, bandinga yina.

<sup>52</sup> Kele na ndinga ya bantu ya philosophie, ya Communisme, ke pesa na bawu nsilulu yina bawu lenda zitisa ve. Mpe mingi ya bantu ya Amerique me bendama na Communisme. Ntangu yayi, mu me katuka na kuvwanda na Communisme, na bizunga ya Communisme, kuna, na Allemagne, na Berlin na simu ya kulala ya mwini. Bawu vwandaka na bayinzo ya nene na mutindu ya nganda. Beno meka fiotí kutambula na katí na yawu, yawu me manaka ve. Yawu kele mumbongo ya mbote ve, bawu ke meka na kubwisa kima mosi ya mutindu yina.

<sup>53</sup> Mpe, na Russie, kisika Communisme bandaka . . . Yina, mu lunga tuba tí bamvula mingi me luta, na ntangu mu vwandaka kaka ntwenia ya longi, mu lenda tuba ya bamvula makumi tatu na tatu, na ntangu Nazisme, Facisme, mpe Communisme vwandaka kwenda na ntwala, mu tubaka tí, “Mu ke tuba na Nkumbu ya Mfumu! Bawu nionso ke mana na kukota na katí

ya Communisme.” Kasi, beno me banzaka ntete ve tí, Nzambi me pesa beto nzila ya kubasikila, kana beto lenda baka yawu. Kele na mosi na kati ya nkama mosi ya bantu ya Russie kele na Communisme, mosi na kati ya nkama mosi, kasi mosi kaka na kati ya nkama kele yala. Nkama mosi ya Communisme . . . mosi na kati ya nkama mosi ya Russie kele na Communisme, ata mutindu yina, kasi kele bawu ke yala.

<sup>54</sup> Mpe mutindu mosi, Hollywood kele kaka na kisika mosi, kasi bawu ke yala.

<sup>55</sup> Mosi na kati ya tatu to zole na zulu ya tatu ya bantu ya Etats-Unis ke kwendaka na yinzo-Nzambi, mpe kele bakwikidi ya dibuundu kaka, kasi bawu ke yala na ba denominations yina.

<sup>56</sup> Yina ya Communisme kele na yawu nsatu kele Ndinga ya Nzambi kutelema na katí na bawu, mpe Yawu pesa yawu nsoni.

<sup>57</sup> Na Finlande, na ntangu mwana bakala yina ya fiotí telemaka kilumbu yina, mpe bawu nataka munu na kitamina tatu, na kisika yina mwana yina ya fiotí vumbukaka na lufwa, mvumbi; basoda ya Communisme, bantu ya Russie, yina telemaka kuna na mbote ya makesa ya Russie, mpe masa ya meso ke kulumuka na matama na bawu. Bawu tubaka tí, “Beto ke ndima Nzambi yina lunga vumbula bantu ya kufwa.” Yawu kele samu na kukonda bukebi ya dibuundu ya Catholique mpe dibuundu ya Luther, mpe ba denominations yina nionso, mpe bawu ke baka mbongo mingi, mpe bawu ke tunga ba organisation, mpe yawu ke pesa bantu kima mosi ve. Bawu ke zinga mutindu mosi na bantu nionso. Kele na . . .

<sup>58</sup> Russie kele na nsatu ya profete yina lunga kota na kisalu na Ndinga ya Mfumu, mpe yina lenda—lenda kanga yinwa. Makumi yivwa na zulu ya nkama mosi ke baka luyalu.

<sup>59</sup> Yina Amerique kele na yawu nsatu kele Ndinga ya profete ya Nzambi, yina lenda telema mpe kubedisa Hollywood, mpe kubedisa bima yayi na Nkumbu ya Yesu Klisto, mpe na yawu Dibundu ya Mpeve—Santu ke baka luyalu. Mvwanzi kele mingi, beno me mona, bandinga mingi yina me telemina Yawu.

<sup>60</sup> Dibundu, kele na ndinga na yandi, konso muntu zola vwanda na mingi ya bakwikidi. Ba Baptiste ke zola yawu samu na bawu mosi, ba Methodiste zola yawu samu na bawu mosi, mutindu mosi na ba Presbyterien. Beto nionso ke mona nionso yayi. Mpe yawu ke monika tí ba Catholique ke botula nionso, mpe bawu ke sala yawu. Ya kieleka mutindu Ndinga ya Nzambi ke tuba na Biblia. Bawu ke yala.

<sup>61</sup> Kasi na nsuka Nzambi ya Kulutila Zulu ke yala. Kilumbu mosi, ba Santu ke yala, Biblia tubaka yawu. Bawu ke yala.

<sup>62</sup> Kele na bandinga mingi! Kele na ndinga ya profete ya luvunu. Yina kele ndinga mosi ya boma, muntu yina ke kudibokila yandi mosi profete. Ya kieleka, profete, kele longi.

Ngogo ya bilumbu yayi “profete” ke tuba tí “muntu yina ke longa na kulandaka dibanza ya kimpeve.” Muntu mosi ke telema mpe ke kukibokila profete yandi mosi, mpe ke manga Ndinga ya Nzambi, ke manga Kieleka ya Nzambi. Ke na bandinga mingi!

<sup>63</sup> Kaka na ntangu fiotí me luta, kuvwandaka na mpangi mosi na nganda kuna yina twadisaka munu na kukota awa, kasi mu. . . mu ke banza yandi kukiyufulaka samu na yinki mu kwendaka kuna na bala-bala mpe balukaka mpe vtukaka. Kana nge kele awa, mpangi, mu vwandaka kuwa kima mosi, yawu vwandaka samu na bankundi ya beto—ya beto ya ndombe, bantu-ndombe. Bawu kele na tempelo awa, mpe bawu ke bokila yawu, “Elie Mahomet,” na kutuba mbote kima mosi, “ntwenia Elie Mahomet.” Ke tuba na ndinga ya ngolo, mpe ke tuba tí bawu kele ndinga yina ke basisa bantu-ndombe na chãu. Yina, beno ke mona, kima me luta, ya ba Mosquée ya bawu—bawu—bawu kele awa, Mosquée ya bawu. Samu na yinki, beno ke mona ve, tí na kubanda na yawu, yawu ke ya luvunu!

<sup>64</sup> Bantu-ndombe, kele kaka mutindu bantu ya mpembe, bantu ya mukubu ya café, mpe bantu ya jaune, kuvutuka ve—kuvutuka ve na malongi ya Mohamet, kasi vutuka na Klisto, na bamisiku yina Biblia ke longa beto. Malongi ya Mohamet ke telemina Ndinga. Ntangu yayi, mu zwaka ntangu ya mbote ya kunata mafunda kumi ya bantu ya Mahomet na Klisto na mbala mosi kuna na Durban, na Afrique du Sud. Yawu ke salaka kima mosi ve kasi psychologie. Mpe psychologie kele mbote na ntangu psychologie ke manga ve Ndinga. Kasi na ntangu psychologie ke manga Ndinga, mayele ya psychologie kele na kifu. Ya ke basisa ndinga ya makelele. Bima nionso ke luta kasi Nzambi kele Ndinga, Yesu tubaka mutíndu yina, “Zulu na ntoto ke luta, kasi Ndinga na Munu ke luta ve.” Na yawu, beno ke mona tí beto kangama na Ndinga, Ndinga.

<sup>65</sup> Bima mingi kele na mvwanzi! Bantu ke telema, bawu zaba Ndinga ve, mpe bawu ke tuba mambu mosi, mpe mbala yankaka ya ke wakana mbote. Communisme kele kima ya kulutula mbote, “Bantu nionso kele mutíndu mosi. Ba capitaliste kele diaka ve, bawu nionso kele ba Communiste.” Beno me telemaka ntete ve samu na kubanza tí yina kele reveil ya luvunu, yina kele Communisme? Mpe wapi yandi kangamaka na yawu na kumanisa? Mu. . . Yesu tubaka, “Bampeve nionso zole ke vwanda kisika mosi, ya ke vuna yina Soolamaka kana yawu lunga salama.” Mpe konso kima yina diabulu kele na yawu kele kubeba ya yina Nzambi salaka. Disumu ke—ke kubeba ya mambote. Luvunu kele Kieleka yina me songisama mbote-mbote ve. Pite ke—ke, ke kima yina Nzambi pesilaka beto muswa, kasi bawu bebisa yawu. Kukonda lukwikilu nionso kele kubeba ya lukwikilu. Beno ke banda ntete na kumanga Kieleka samu na kubaka kubeba. Beno me mona, beno tala ndinga yayi, beno meka yawu na Ndinga mpe beno tala kana yawu kele Kieleka.

<sup>66</sup> Oh, yinki mutíndu beto lunga kwenda na ntwala mpe na ntwala, na ndinga yayi ya bubu yayi, kasi ntangu na beto me luta. Kasi, bandinga me lutana mingi tí bantu ke zaba ve yinki kusala. Ba Methodiste ke wa na mpasi longi ya Baptíste, bawu ke kwenda kuna, bawu ke vwanda ntangu fiotí mpe bawu ke kwenda na bantu ya Luther. Mpe na ba Pentecotíste, bawu kele na bimvuka ya luswaswanu, yayi ke kwenda kisika yayi, mpe yankaka ke kwenda kisika yina, ke vutuka mpe ke tambula-tambula. Yawu ke tadisa tí beno me vwanda mbote-mbote ve. Beno kuwa Ndinga na Yandi! Yawu yayi, ya kusonama na buku, Ndinga, Ndinga ke ndimisama kana Yawu kele ya Kieleka.

<sup>67</sup> Dibuundu ya yinza ke zaba ve yinki kusala, yinza ya politíki kele na chã. Konso kima ke monana na chã. Bantwenia ke baka ntínu awa, na kima yankaka me basika, ndambu ya lele ya madidi, ndambu ya kazaka. Na ntangu mu vwandaka na Rome, bawu vwandaka na bansósò kumi na yivwa yina tulamaka na maboko ya Yesu; mpe kele kaka na tatu, kasi buku na bawu ke tuba tí yawu vwandaka kumi na yivwa ya luswaswanu. Ntangu yayi, yinki luswaswanu yawu ke sala na yina kele nsósò? Klisto bikilaka beto ve bansósò samu na kusambila, Yandi bikilaka beto Mpeve-Santu, na nzila ya Ndinga na Yandi! “Bidimbu yayi ke landa bayina ke kwikila, bawu ke baka nsósò”? “Bawu ke baka . . . Bidimbu yayi ke landa bayina ke kwikila, bawu ke vwanda na kati ya denomination yina Mu me banda”? Yandi bandaka ata mosi ve. Beno tala wapi mutíndu ndinga kele telemina yawu?

<sup>68</sup> Kasi, “Bidimbu yayi ke landa bayina ke kwikila; na Nkumbu na Munu bawu ke basisa bampeve ya yimbi.” Ndinga kele. “Bawu ke tuba bandinga ya malu-malu; kana bawu simba banioka, yawu ke tatíka bawu ve. Kana bawu kunwa ndikila, yawu ke fwà bawu ve. Kana bawu tetika maboko na zulu ya bambevo, bawu ke beluka.” Mpe beno baka bima yayi nionso vukisa yawu na Masonuku.

<sup>69</sup> Ntangu yayi, yawu ke vwanda kimbangi ve, ata fioti ve. Kele na kisika beto ba Pentecotíste me landa nzila ya yimbi. Yesu tubaka ve tí, “Kilumbu yina mingi ke kwisa na Munu, mpe ke tuba, ‘Mfumu, mu salaka ve mambu kima ya nene na Nkumbu na Nge? Mu pesaka profesí ve na Nkumbu na Nge? Mu salaka yayi ve na Nkumbu na Nge?’” Mpe Yesu tubaka, “Kwenda ntama na Munu, beno yina ke salaka masumu ya nkú, Munu zabaka beno ata fiotí ve.” Beno ke mona, bampangi na munu ya bakento mpe ya babakala, samu na yinki mu ke bedisa mpe kusemba dibuta yayi? Beno lunga tuba ndinga ya bantu to ya ba Wanzio, beno lunga kina na Kimpeve na kati ya yinzo-Nzambi, kele na kima ya kusala na Yawu ve.

<sup>70</sup> Mu me monaka bantu ya Mahomet ke kina mutíndu yina. Mu waka bandoki. . . kisika ya bandoki, mu monaka bandoki kutelema mpe kutuba na ndinga ya malu-malu mpe ke tendula

yawu, mpe ke tuba kima yina ke salama, mpe yawu salamaka mutindu yina. Mpe mu monaka kilapi kutelema mpe kusonika na bandinga ya malu-malu, mpe muntu mosi kaka kuna lenda tanga yawu, mpe yawu vwandaka diabulu. Nge lenda tula ve kivuvu na nge ya luzingu na nge ya Kukonda nsuka na zulu ya kunikana ya nzutu. Satana lenda sala mutindu mosi. Ve. . . Yawu ke kuzaba Klisto, kima mosi ke soba na luzingu na beno. Tala luzingu na beno mpe kufwanikisa yawu na Ndinga, mpe tala sika wapi beno kele. Tala mbote, ya kieleka.

<sup>71</sup> Na kisika kulanda kunikana ya nzutu, bandinga ya luvunu, ba profete ya luvunu, bima yankaka yayi nionso ke telema, Yesu tubaba diaka, ata nionso yina, “Kana muntu kuwa Ndinga na Munu mpe kulanda Munu.” Yandi kele Ndinga. Beno wa, kisalu na Yandi na bilumbu na beto bubu yayi, na kati ya bandinga yayi nionso. Yina, mu tubaka tí yawu ke baka bantangu samu na kubasisa bandinga yayi nionso. Mpe yawu ke nata mvwanzi na kati ya bantu, yawu kele kima ya mawa. Mpe, na manima ya nionso, beno lenda baka siansi ya zole ve, beno baka Yawu ntangu yayi. Beno lenda baka ve ntangu ya mbote na nkokila yayi. Beno lunga kuzwa ve siansi mbasi. Yawu kele ntangu yayi! “Na ntangu ya beno ke wa Ndinga na Munu, beno kanga bantima na beno ve, mutindu mosi na bilumbu ya yintu-matadi. Ntangu yawu yayi. Yayi kele ntangu ya mbote yina konso muntu lunga kuwa Ndinga na Munu.” Yina ke songisa na beto tí Ndinga na Yandi lunga vwanda kaka kuna na kati ya chao nionso. Yandi kele kaka na Ndinga mosi! Samu na nki? Ndinga na Yandi ke vwanda mvula na mvula. Yawu yayi, “Zulu na ntoto lenda luta, kasi Ndinga na Munu ke luta ve,” Ndinga na Yandi.

<sup>72</sup> Beto baka ntangu yayi, beto tuba, bamuniti tanu yankaka, na nswalu nionso. Beno lenda, beno lenda vingila diaka bamuniti tanu, to samu na bantangu fioti? Ntangu yayi, mu ke kwenda nswalu. Beto baka bayina kuwaka Ndinga yayi mpe zitisaka Yawu. Wapi mutindu Yawu pesaka bawu ngolo ya kusala kisalu, yinki Yawu salaka tí bawu sala. Ntangu yayi mu ke bika bima mingi ya—ya Masonuku awa, kaka samu na kubaka nzila ya mbote samu na beno: yinki mutindu Yawu sobaka baluzingu na bawu mpe yina nionso me tadila bawu; yinki mutindu ba ke kuma bantu ya ngitukulu, beto ke bokila “muntu ya ngitukulu.” Muntu nionso yina ke kwikilaka na Nzambi, ke monanaka muntu ya ngitukulu. Samu, kana beno kele na nzila ya bantu nionso ya yinza, kele na kima mosi ke tambula mbote ve na nge. Kuvwanda Muklisto kele kuvwanda muntu ya ngitukulu. “Samu bayina nionso ke zingaka na busantu na kati ya Klisto Yesu bantu ya yinza ke nwanisaka bawu. Yandi vwandaka na yinza, mpe yinza salamaka na Yandi, mpe yinza zabaka Yandi ve.” Na nswalu nionso ntangu yayi, beno kuwa mbote na ntangu beto zola manisa.



<sup>73</sup> Adam kuwaka Ndinga na Yandi, na madidi ya mbote ya nkokila, mpe vwandaka na kintwadi na Yandi. Kubela vwandaka ve na samu na Adam. Yandi waka Ndinga ya Nzambi, mpe yandi tubaka, “Tata, ntangu yayi mu me kwenda lala.” Mpe yandi lalaka, mpe Eve na zulu ya maboko na yandi, nkosi, yingo, mpe bambisi ya mfinda vwandaka kulala kaka pene-pene na yandi, kima ya yimbi vwandaka ve, kimbevo vwandaka ve, bawu lendaka ve kukiyufula tí kana munu ke vumbuka na suka, samu bawu ke vumbuka kaka. Adam kuwaka Ndinga na Yandi na mutindu kaka yandi vwandaka kuwa Yawu.

<sup>74</sup> Kasi kilumbu mosi yandi waka ndinga ya kento na yandi. Kulutila mbote mu bika yawu na ntangu fioti. Kasi yandi waka ndinga ya yimbi, mpe yawu vwandaka kento na yandi, muntu yina vwandaka pene-pene na yandi na zulu ya ntoto. Samu na yinki yandi salaka ve, mutindu Job salaka, “Nge ke tuba mutindu kento ya zoba”? Mpe kana yawu lungaka salama, bantu nionso lungaka zinga kukonda lufwa. Yawu salaka tí bilumbu ya bantu kukuma nkufi mpe sobaka ntangu. Kasi yandi waka Ndinga ya Nzambi, yandi vwandaka na kintwadi na Yawu, kasi na ntangu yandi balukaka. . . Yinki mutindu yandi zabaka tí kento na yandi vwandaka na kifu? Beno bambuka, yawu vwandaka mbote.

<sup>75</sup> Na ntangu beto ke banza bubu yayi tí organisation na beto, dibuundu, beto ke banza tí bumvwama na beto bubu yayi ke tuba tí Nzambi me ndima beto. Yawu ke monana mbote. Yawu vwandaka mbote na ntangu Michée telemaka kuna na ntwala ya ba profete nkama yiya, mpe yinza ya muvimba kele ya bawu, mpe Filistíne vwandaka na zulu, bantu ya Assyrie, yawu monanaka mbote. Ba profete yayi vwandaka tuba, “Kwenda kuna, yina me pesama na beto. Baka yawu!” Kasi yawu vwandaka ve Ndinga ya Nzambi. Mpe Michée balukaka mpe singaka ndinga. Mpe wapi mutindu yandi zabaka kusala yawu? Samu vision na yandi vwandaka mutindu mosi na Ndinga. Yina kele kaka nzila yina beto lunga tudila kivuvu mpe kumona yawu bubu yayi, yawu lunga vwanda Ndinga.

<sup>76</sup> Beno me bakula? Na manima Adam kuwaka ndinga yankaka na kisika ya Ndinga ya Nzambi, kento na yandi mosi. . . Mpe dibuundu ke wa ndinga ya organisation na yandi, ke kotísa bamalongi ya kimuntu na kisika ya Ndinga, ke bika bawu na kuzinga mutindu bawu me zola. Kana kaka tí bawu kwenda na yinzo-Nzambi mpe kukuma mwa-mukwikidi ya dibuundu, yina me lunga samu na bawu. Kima yina ke vukisa mukwikidi na zulu ya ntoto yayi, samu na bawu, kele yinzo-Nzambi. Kasi mukwikidi, mukwikidi ya kieleka, kele ya kukangama na Mpeve-Santu, yina kele Ndinga ya Nzambi.

<sup>77</sup> Beto ke mona tí Adam bakulaka mutindu na yandi, mpe yandi kuwaka Ndinga ya Nzambi ke bokila diaka, mpe yandi vwandaka me lwata matíti ya figuier. Kasi yawu vwandaka

Ndinga ya kubedisa yandi, “Samu na nki nge me sala mutindu yayi?”

<sup>78</sup> Mu ke kudiuyufula kana Amerique bubu yayi, to yinza kele na katí ya bisambu ya mvwanzi, mutindu yawu kele, mpe Amerique kele ya kubeba, ya kubeba, ntama ve beto ke kuma na malongi ya yinsi. [Kisika ya mpamba na bande—Mu.]

<sup>79</sup> Nani me vwanda na ntwala na munu? Mu zaba tí beto kele na ba bande mpe yawu ke kwenda na yinza ya muvimba. Beto kele na ministere ya ba bande, mpe konso Nsangu ke kwenda na yinza ya muvimba, na bayinsi yankaka nionso.

<sup>80</sup> Mbote, ntangu yayi kana beno lenda tala mpe kumona, beto kele ya kutelema na reveil ya matítí ya figuier. Na ntangu Ndinga ya Nzambi ya kieleka ke basika, bawu ke zaba ve yinki kusala na yawu. Yawu ke pesa mvwanzi, na yawu bawu ke zaba ve yinki kusala.

<sup>81</sup> Na nswalu nionso, Noé kuwaka Ndinga ya Nzambi. Yawu vwandaka kuyidika yandi na kuvulusa luzingu na yandi, mpe yandi landaka misiku mpe yandi zingaka.

<sup>82</sup> Kana muntu kuwa Ndinga . . . Ntangu yayi beno kuwa, beno simba yawu mbote. Kubika yawu ve. Kana muntu kuwa Ndinga ya Kima mosi, mpe kana Yawu me ndimisama tí ya ke Ndinga ya Nzambi, mpe na mbala mosi, muntu yina kuzingila yawu, zulu mpe ntoto ke luta kasi Ndinga yina lenda luta ve.

<sup>83</sup> Noé waka Ndinga, mpe bedisaka yinza. Mpe bawu sekaka yandi samu tí—tí Nsangu na yandi vwandaka mutindu mosi ve na mayele na bawu ya bumuntu, kasi yawu nokaka mpe bebisaka yinza ya muvimba. Beno me mona? Ndinga na yandi kumwanganaka, mbuma vwandaka kuna. Yawu kele kaka mutindu mosi na konso mvula.

<sup>84</sup> Samuel, yitukaka na ntangu yandi waka Ndinga ya Nzambi, mpe yandi vwandaka . . . kwenda na ntwala samu na kubedisa Eli, muntu yina sansaka yandi. Muntu yina vwandaka tata samu na yandi mpe muntu yina kulisaka yandi mpe pesaka yandi madia.

<sup>85</sup> Bampangi balongi, munu lenda tuba? Balongi, na mbala mingi, samu na ba denominations na bawu mpe bamalongi ya bantu, na bamikanda na ba poche na bawu, balongi yina kele na kiese ya organisation yina sansaka bawu, organisation yina pesaka bawu madia mpe ke nata bawu samu na kupesa bawu kisika mosi mpe ke kotisa bawu na yinzo-Nzambi, mpe ke kotisa bawu na dibuundu mosi, beno lenda bedisa yina nionso bawu ke longa. Beno me mona? Yinki kima ya boma yawu lenda vwanda samu na musadi ya Nzambi ya kieleka na kuwa Ndinga ya Nzambi mpe kuvutukisa na mama yina organisation, na kutubaka tí, “Nge kele ya kubedisama samu nge me ndima Ndinga yayi ve.” Yinki diambu!

Yawu vwandaka kima ya ngolo samu na Samuel. Kasi yandi vwandaka profete, yandi lungaka sala yawu kaka. Kukonda kutala wapi mutíndu yawu ke sala mpasi to ve, yandi lungaka sala yawu kaka.

<sup>86</sup> Moize kuwaka Ndinga ya Nzambi. Yandi vwandaka ya kufuluka na malongi ya seminere. Yandi zabaka ba *kukota* mpe *kubasika* nionso, kasi yawu bwaka. Yandi waka Ndinga ya Nzambi, Moize vwandaka diaka mutíndu mosi ve.

<sup>87</sup> Mpe muntu mosi ve kele kaka mutindu mosi. Beno lunga kuwa na makutu na beno yina Ndinga ke tuba, kasi na ntangu beno ke wa yawu na kati ya bantíma na beno, yina Ndinga ke tuba, beno me mona, na ntangu yina beno ke wa. Beno ke monaka ve na meso na beno. Beno ke tala na meso na beno, kasi beno ke monaka na ntíma na beno. Beno ke tala kima mosi, mpe beno ke tuba, “Mu ke mona yawu ve,” beno ke tuba tí beno ke bakula yawu ve. Beno ke waka ve na makutu na beno, beno kele kuwa na ba ntíma na beno. Mbala mingi makutu na beno ke wa Ndinga ya Nzambi ya kieleka, kasi Yawu ke bwaka mutindu mosi masa na zulu ya mansala ya dibata. Kasi na ntangu ya beno ke wa mbote-mbote, beno ke wa na bantíma na beno.

<sup>88</sup> Mpe malongi nionso ya seminere yina Moize vwandaka na yawu, yandi kuwaka ve Ndinga ya Nzambi. Kasi kilumbu mosi Nzambi bokilaka muvungi yayi mununu ya bamvula makumi nana na simu mosi kuna mpe tubaka na yandi, mpe yandi kangaka Yawu. Yandi ndimisamaka tí Yandi vwandaka Nzambi. Kima ya ntete yina Yandi salaka na Moize, vwandaka kundimisama ya Ndinga na Yandi, “Mu ke kulumuka, Mu me bambuka moyo samu na nsilulu ya Munu silaka.”

<sup>89</sup> Tala nsilulu Yandi pesaka samu na bilumbu yayi ya nsuka. Yandi basisaka dikanda mosi ya bantu na kati ya Bantu ya makanda, mpe bansilulu nionso.

<sup>90</sup> “Mu pesaka nsilulu yayi.” Yandi tubaka, “Moize, katula basapatu na nge.” Na mutindu yankaka, zitísa Yawu. “Ntangu yayi losa na ntoto nkawa na nge.” Mpe kitini—kitini ya yintí ya kuyuma yina yandi lokutaka na ntoto ya kuyuma kitukaka nioka, mpe Moize lokutaka yawu, mpe yawu vutukaka diaka mutindu yawu vwandaka. Beno me mona? Yandi zabaka tí yina vwandaka Nzambi, samu Nzambi tubaka, Ndinga ya Nzambi, Ndinga yina Yandi vwandaka tubila, tubaka, “Losa nkawa yina kele na maboko na nge.” Yina kele Ndinga ya Nzambi. Kumeka ve kusala kima ya mutindu yina, yina kele ve Ndinga ya Nzambi samu na nge, yina kele Ndinga ya Nzambi samu na Moize. *Yayi* kele Ndinga ya Nzambi samu na nge! “Losa nkawa.” Yawu kitukaka nioka. Yandi tubaka, “Ntangu yayi nge ke na boma na yawu? Baka yawu na mukila,” mpe yawu ke kituka diaka nkawa. Ndinga yina Nzambi tubilaka yandi. Yinki Yandi salaka? Nzambi ndimisaka Ndinga na Yandi.

<sup>91</sup> Bawu bokilaka munu na allo-allo bangonda mingi me luta awa, samu, yawu vwandaka, oh, yawu vwandaka mvula ya muvimba, kulutila mvula mosi. Leke mosi ya kento muntu vwandaka na allo-allo, na longi mosi ya Baptiste mpe na longi mosi ya Pentecotiste. Yandi tubaka, “Mpangi Branham, Mfumu me sala munu profete ya kento.”

Mu tubaka, “Mbote.”

<sup>92</sup> Yandi tubaka, “Nge zaba, bawu tubaka na munu tí nge—nge tubaka tí kimalu ya munu kwisaka na Nzambi.”

<sup>93</sup> Ntangu yayi, mu lenda sala yawu ve, yawu me telemina Ndinga. Na yawu mu tubaka, “Kento, yina kele na kifu. Mu zaba nge mpe ve.”

<sup>94</sup> Mpe longi ya Baptiste, mu waka yandi, mu waka longi ya Pentecotiste. Kento yina tubaka, “Mbote, mu ke na lukutakanu mosi awa.” Mpe yandi tubaka, “Mfumu ke sala mambu ya nene.”

<sup>95</sup> Mu tubaka, “Mu ke vutula matondo samu na yawu.” Yandi tubaka . . . Mu tubaka, “Yandi me tubaka na nge kima ve ntete?”

Yandi tubaka, “Yinga, mu ke na manaka ya nene na maboko.”

<sup>96</sup> Mu tubaka, “Kiese mingi.” Mu tubaka, “Ntangu yayi, yinki kele manaka na nge?” Mu tubaka, “Yinki Mfumu tubaka na nge?”

<sup>97</sup> “Yandi tubaka, ‘Kwenda na Phoenix, Arizona, na kilumbu *kingandi-kingandi*, mpe kuna mu ke pesa nge Mine ya Wolo yina zimbanaka ya muntu ya Hollande, mpe nge ke baka wolo yina kele kuna mpe nge ke pesa simbisi na balongi ya nsangu ya mbote ya yinza ya muvimba.’” Na ntangu beto nionso zaba tí Mine yina zimbanaka ya muntu ya Hollande kele disolo ya luvunu. “Yandi tubaka mutindu yina.”

<sup>98</sup> Mu tubaka, “Mbote, mu ke tuba na nge wapi mutíndu nge ke zaba kana yawu kele Nzambi to ve.” Mu tubaka, “Nge ke vwanda kuna na kilumbu yina. Mpe kana nge kuzwa Mine ya muntu ya Hollande yina me zimbanaka, yawu kele Nzambi. Kana nge kuzwa ve Mine yina zimbanaka ya muntu ya Hollande, balula ntíma na nge mpe zaba tí yina kele mpeve ya yimbi na zulu na nge.” Yina kele mutíndu ya kuzaba kana yawu kele Nzambi to ve.

<sup>99</sup> Nzambi tubaka, “Moize, losa nkawa, mpe yawu ke kituka nioka.” Yandi salaka yawu. Yandi tubaka, “Baka yawu mpe yawu ke vutuka diaka nkawa.” Yandi salaka yawu.

<sup>100</sup> Na ntangu Nzambi ke pesa nsilulu samu na ministere ya bilumbu yayi ya nsuka, Yandi lenda ndimisa yawu kaka mutíndu Yandi tubaka tí Yandi ke sala yawu. Beno zaba tí beno me baka Ndinga ya kieleka. Beno ke wa Kima ya kieleka, samu yawu kele Ndinga yina me ndimisama. Beno me mona? Oh, wapi mutíndu . . . Beno lemvukila munu, munu . . . Ya kieleka.

101 Moize salaka diambu ya luswaswanu. Tala kima ya kulutila yimbi yina Moize salaka. Ntangu yayi, na ntangu nionso yina beno ke landa Ndinga ya Nzambi, beno ke monika bilawu, samu na yinza. Kilumbu me landa, bawu ke mona Moize, na kento na yandi na zulu ya kamela, mpe mwana ya fioti na luketu na yandi, yayi kele ndinga ya sud, “mwana” na luketu na yandi, mpe bawu vwandaka kuna. Mununu yayi na mandefu ya kubwa mutindu *yayi*, mpe dibandi na yandi ke sema, nkawa na diboko na yandi, ke twadisa mpunda ya fioti, ke kwenda na nswalu nionso na Egypte. Muntu mosi tubaka, “Moize, wapi nge ke kwenda?”

102 “Kwenda na Egypte, samu na kuyala.” Na kutalaka mbote tí yandi nungaka ve na ntangu yandi vwandaka ntwenia, na ntangu yandi vwandaka soda, kasi yandi kwendaka samu na kuyala. Mpe yandi salaka yawu. Samu na nki? Yandi waka Ndinga ya Nzambi mpe monaka Yawu yina me ndimisama samu na kilumbu na yandi, samu na bima yina lunga vwanda na kilumbu na yandi. Yandi monaka yawu.

103 Paul, Pharisien yayi ya mutindu na yandi mosi, yandi vwandaka ya kufulukuka na malongi ya seminere, kasi kilumbu mosi yandi waka Ndinga ya Nzambi. Yandi monaka Dikunzi ya Tiya, mpe yandi zabaka tí yawu vwandaka na kima ya luswaswanu. Yawu sobaka luzingu na yandi. Mambu ve ata nki mutindu ba Pharisien, ba Gamaliel yikwa to kima yankaka lunga tedimina Paul, “nge ke na kifu, nge kele na kifu,” Paul waka Ndinga ya Nzambi, yandi zabaka tí Yawu vwandaka Kieleka.

104 Pierre, vwandaka muntu ya kinzambi, na kukebaka kinkulu, yandi lungaka kudia konso misuni ya bambisi ve. Ve, tata. Yandi zolaka sala kima ya mutindu yina ve. Yandi vwandaka kaka kukeba kinkulu ya bambuta, vutulaka bawu na Ndinga. Yinki salamaka? Kilumbu mosi yandi waka Ndinga ya Nzambi, “Kubokila yina ya kukonda busantu mpe ya mvindu ve, yina Mu me kumisa bunkete.” Yandi vwandaka muntu ya mutindu yankaka. Yandi sungamaka na kukwenda konso kisika yina Mfumu tindaka yandi.

105 Samu na kumanisa, mu lenda tuba yayi. Kilumbu mosi yawu vwandaka na muntu mosi yina vwandaka mukwikidi. Yandi fwaka banda bilumbu yiya. Yandi vwandaka na ntoni, ke basika nsunga ya yimbi, ya kupola, kasi yandi waka Ndinga ya Nzambi ke tuba tí, “Lazare, basika!” Mpe kana Yawu basisaka muntu ya kufwa mpe yina polaka, yinki Yawu ke sala na dibuundu yina kele na luzingu na katí na yawu? Yawu lenda vumbula bawu na lufwa, na katí ya bumvindu yayi nionso ya bandinga yina beto vwandaka tubila, ya bisambu, ya politiki, ya Hollywood, ya bapofesi yayi nionso ya luvunu mpe bima yina me longama. Na katí na yawu nionso, Ndinga ya Nzambi ya kieleka ke bokila diaka, na luzingu, muntu yina kele ya kufwa na masumu mpe

na ba masumu ya mutíndu na mutíndu. Yawu ke nata diaka dibuundu ya retrograde na. Kieleka!

<sup>106</sup> Bambuka moyo, na kumanisa, mu ke tuba yayi, mu ke manisa. Yesu tubaka, “Ntangu ke kwisa, wapi bayina nionso vwandaka na maziame lunga kuwa Ndinga ya Nzambi.” Mpe nge ke kuwa Yawu. Kutala ve yinki mutíndu nge kele, nge ke wa Yawu kaka. Mpe fioti kati na bayina basikaka na maziame, ke bedisama. Bawu ke wa Ndinga, kasi Yawu ke bedisa bawu. Mpe kana beno kuwa Yawu bubu yayi, “Bubu yayi, na manima ya mwa-ntangu, kana beno ke kuwa Ndinga na Munu, beno kanga bantíma na beno ve, mutíndu ya bilumbu ya bantu ya yintu-matadi.” Mpe kana beno, bantu ya Pentecote kuvuka beno mosi na kati ya bamalongi na beno ya kimuntu, na kati ya mambu ya yinza, “na nganda bantu ya busantu mpe ke manga yina ke pesaka Ngolo,” ntete beno ke vumbuka na lufwa samu na kubedisa bawu, samu Ndinga ya Nzambi yina ke tuba na beno ntangu yayi na nzila ya Ndinga ke bedisa beno na kilumbu yina.

<sup>107</sup> Kana nge kele kaka mukwikidi ya bantima-zole, Ndinga ya Nzambi ke boka na ntíma na nge na suka yayi, “Nge kele mukwikidi ya bantima-zole,” yawu kele mbote tí nge balula ntíma na nge!

<sup>108</sup> Beno babakala, bakento, bantwenia ya babakala na ya bakento, yina ke zingaka ve samu na Klisto, mpe Ndinga ya Nzambi ke tuba na nge na nzila ya Ndinga na Yandi mpe ke tuba “sukisa kusala mutíndu yina,” kulutula mbote nge sadila yawu. Samu nge ke wa Yawu kilumbu mosi diaka, mpe Yawu ke bedisa nge. Beno lenda manga Yawu ve, Yawu ke tuba na beno ntangu yayi. Mpe, bambuka, yawu kele na bande.

<sup>109</sup> Mpe bayina ke sala mbote mpe ke wa Ndinga na Yandi, bawu ke vumbuka na lufwa samu na kieleka, Nkembo, na Zulu.

<sup>110</sup> Na ntangu fioti nge ke wa Ndinga ya Nzambi. Mbala yankaka Yawu ke tuba na malembe nionso na kati ya ntíma na nge na suka yayi, mpe nge lunga bika nzila yina nge ke landa, samu na kubaluka na Nzambi. Ntangu yayi, zaba tí, kuna na Zulu, bawu kele na kukanga Ndinga na bande yina kele tuba na ntíma na nge. Mpe kilumbu mosi ntangu Yesu ke bokila, mpe bayina nionso kele na maziame, bawu nionso, bantu ya mbote na ya yimbi, ke vumbuka na lufwa. Mpe Ndinga yayi mosi ke tuba malembe na dikutu na nge, “Na Phoenix, Arizona, na suka ya Lumingu *mosi kuna*, na ntangu longi bakaka beno ntangu ya nda, na kutubaka na Ndinga, Munu tubaka na nge; tubaka na beno bakento na kuzengisa ve bansuki na beno, na kubika mvwatu ya yimbi; mpe tubaka na beno babakala na kubika luvunu yina, kunwa makaya; mpe tubaka na beno balongi na kuvutuka na Ndinga ya Nzambi.” Beno me mona yina mu me tuba? Yina ke kieleka.

Ndinga yina ya malembe ke tuba, “Yawu lenda vwanda kieleka.”

<sup>111</sup> Kana mu kwisaka na mutindu ya Nicodeme, mu ke tula kingolo-ngolo na kukota kuna. Mu ke kwenda na Yandi, kisika mosi kuna na ntoto ya kuyuma ya kukonda masa, mpe kutuba, “Mfumu Nzambi, munu yandi yayi, soba munu ntangu yayi. Yidika munu na mutindu na Nge.” Vutuka na Ndinga. Kisika mosi kuna wapi nge ke mona tí nge me basika na nganda ya Ndinga, vutuka kaka na yawu, samu muniololo keke ngolo mingi na kisika ya dinu na yawu kele ya kulemba mingi. Mpe konso kisika yina nge basikaka na nganda ya musiku ya Nzambi, samu na kusadila kinkulu, kele kisika yina kaka dinu ya muniololo na nge ke zengana kutala ve yinki mutíndu nge kele ngolo na bima yankaka. Kangama na diboko ya Nzambi yina ke sobaka ve.

<sup>112</sup> Bika tí beto sambila. Bubu yayi, mwa-ntangu me luta, Mfumu, Nge tubaka tí Nge ke tuba, Nge lunga sonika misiku na Nge na zulu ya mesa ya bantíma na beto. Mu zaba ve yinki ke vingila munu na ntwala. Kima mosi kaka yina mu zaba na kusala kele kubaka Ndinga na Nge mpe kumwangisa Yawu na nganda, ya kieleka Yawu ke kota na katí ya matadi kisika mosi kuna. Mu ke sambila, Nzambi, tí Nge ke tuba na konso ntwenia, na konso muntu ya mvula ya katí-katí, mununu, konso yina yawu lenda vwanda. Tuba na ntíma na munu, Mfumu. Tuba na bantíma ya balongi yayi. Tuba na ntíma ya dibuundu.

<sup>113</sup> Beto ke sambila, Tata, tí beto ke wa Ndinga na Nge bubu yayi. Mpe beto zaba tí, mutindu yawu vwandaka na bilumbu ya Samuel, vision ya mbote kele kima yina ke monika diaka ve, mpe yawu bandaka na kupesa mpasi na bantu. Mutíndu yina yawu kele bubu yayi. Beto ke na bandosi mpe bantu yina ke monaka bandosi, beto ke na balongi yina ke tubaka mbote mpe mitendudi, kasi vision ya mbote ke tambula kumosi na Ndinga ya Mfumu, mpe yidikaka . . . Beto ke sambila, Tata ya Mazulu tí, Ndinga yina vwandaka boka na ntoto ya kuyuma ya kukonda masa, “Beno yidika nzila ya Mfumu,” na yawu beto ke kwikila tí Mpeve-Santu ke pesa Ndinga yina diaka bubu yayi, “Beno kubama samu na Kwizulu ya Mfumu!” Mpe mbala yikwa Yawu kele ngitukulu, samu kele na bandinga mingi yina ke fina Yawu mpe ke kanga Yawu, kasi Yawu kele mawa na makutu ya bayina ke kuwa Yawu. Mu ke sambila tí Mpeve-Santu ke sala kosalu na katí ya bantíma na beto nionso.

<sup>114</sup> Mpe na ntangu beto me kulumusa bayintu na beto, mpe mu ke na kivuvu tí bantíma na beto mpe kele ya kulumuka: Kana beno zaba kisika yina beno lemvukaka ve na luzingu na beno, kana beno zaba ndambu ya Masonuku, yina beno zaba tí Biblia ke longa mpe beno ke tambula na yawu ve, samu kima mosi, ndinga ya Hollywood salaka tí nge sala kima ya luswaswanu. Kisika yina beno balongi beno me mona na Biblia, yina kele Kieleka, kasi beno zaba tí organisation na beno lenda tula beno

na nganda kana beno longa Yawu, mpe beno zaba mbote tí yawu kele Kieleka. Beno bantu yina me sala diambu ya yimbi, beno yina ke zinga luzingu ya yimbi. Beno batata mpe bamama yina ke mekaka ve kusungika bana na beno, yina ke zolaka ve kulonga bawu. Beno lenda meka na kusala kingolo-ngolo nionso, mpe bawu ke kwenda kaka na mambu ya yinza, kasi beno vwanda mbandu ya mbote na ntwala na bawu. Mpe kana beno ke salaka yawu ve, Ndinga ya Nzambi ke tuba na beno, “Kusala mutíndu yina ve.”

<sup>115</sup> Mpe ntangu yayi bayintu na beto kele ya kukulumusa mpe meso nionso kele ya kukanga, mpe bika tí Nzambi ya Zulu kutala na nsi ya ntíma ya muntu yina kele na nzala mingi mpe yandi kuzwa kisika yina kele na kifu. Mpe na diboko ya kutelemisa na Nzambi, na kutubaka, “Mfumu, ya kieleka mu ke na nzala ya Ndinga na Nge samu na kubasisa kukonda lukwikilu nionso, mpe bima nionso yina me fwanana na Nge ve, mpe yidika munu na mutíndu Nge zola tí mu vwanda.” Beno lunga telemisa maboko na beno, na ntangu beno...? Mfumu kusakumuka. Nzambi kusakumuna beno.

<sup>116</sup> Biblia tubaka, Yesu tubaka, mpe na nganda ya bandinga yayi yankaka nionso, “Kana muntu ke wa Ndinga na Munu.” Beno landa Yandi, beno ke kuzwa mvutu na nsatu na beno.

<sup>117</sup> Mfumu, ntangu me kuma na nsuka. Kasi Biblia tubaka tí, “Bayina nionso kwikilaka, bawu bakaka mbotíka.” Mu ke sambila, Tata ya Zulu, tí konso muntu yina na katí ya bayina me telemisa maboko na bawu na kieleka nionso, tí Ndinga ya Nzambi yina bawu me tanga, mpe bawu me mona tí bawu vwandaka na kifu. Mu ke tala ve katí-katí na bawu. Yawu kele munu ve na kutala, yawu kele samu Nge tala, Mfumu. Nge zaba kikuma mpe yina beto ke landa na manima ya diboko yina kele ya kutelemisa. Bika bawu, kubanda ntangu yayi, bawu baka lukanu mosi na ntíma na bawu, “Kubanda bubu yayi, kaka na ntangu yayi, mu ke baka Ndinga ya Nzambi mpe Ndinga ya Nzambi, mpe tala yinki ntalu Yawu kele.” Mpe bawu bambuka na bantima na bawu, mutindu bawu kele kwenda, mukunga ya muyembi yayi, “Beto lenda ve kubika Yesu kunata kulunsi Yandi mosi, mpe yinza ya muvimba kutambula maboko mpamba? Ve, kele na kulunsi samu na konso muntu; kele na kulunsi samu na munu. Mpe kulunsi yayi ya busantu mu ke nata yawu, tíi kuna lufwa ke bika munu.” Na yawu na ntangu Ndinga ya Nzambi ke tuba, “Mu ke kwisa diaka na kusungama na Yandi, samu mu me landa Ndinga na Yandi, Ndinga ya Ndinga na Yandi.” Mu ke pesa bawu na Nge ntangu yayi, Mfumu, na Nkumbu ya Yesu Klisto.

<sup>118</sup> Mutindu bayintu ya ke beto ke ya kukulumusa, beno ke sala mfunguna na beno mpe beno baka balukanu na beno. Mu ke yituka samu na mwana yayi ya bakala yina me vwanda awa, yina ke kudiyangisa. Mpe kele na Ndinga samu na dibuundu, “Mu ke Mfumu Yina ke belulaka bimbevo na nge nionso.” Yina



kele Ndinga na katí ya dibuundu. Mpe beno nionso kele na nsatu ya kubeluka, mpe beno ke zingaka na luzingu ya busantu na konso Ndinga ya Nzambi yina beno ke zaba tí yawu kele kieleka, mpe beno kele na nsatu ya kubeluka, mu ke kukiyufula kana beno lenda telemisa maboko na beno. Telemisa maboko na beno, “Mfumumu, mu ke na nsatu ya kubeluka.” Mbote.

<sup>119</sup> Ntangu yayi, beno bumba Ndinga yina na katí ya bantíma na beno, “Mu kele Mfumumu yina ke beluluka bimbevo na nge nionso.” Beno bambuka, na ntangu Ndinga me basika, Yawu ke salama. Yesu tubaka, na Marc 11:22, “Kana beno tuba na mongo yayi, ‘Katuka awa,’ mpe beno tula ntembe ve na katí ya bantíma na beno, kasi beno kwikila tí yina beno tubaka ke salama, beno lenda kuzwa yina beno me lombama.”

<sup>120</sup> Ntangu yayi, konso muntu na mutindu na yandi, kulumusa yintu na nge, sala mfunguna na nge, “Mfumumu, mu ke kwikila Ndinga na Nge. Mu ke wa Ndinga na Nge ke tuba na munu tí Nge kele mutindu mosi mazono, bubu yayi, mpe kukonda nsuka.” Mu ke kwisa kuna mpe ke tetika maboko na zulu ya mwana yayi, samu yandi kele mwana mingi na kuzaba yina yawu kele, mwana ya fiotí ya bakala, ya yinda mpe ya bamvula ya mwana na munu Joseph. Mpe munu zola tí beno nionso sambila, sambila, “Mfumumu, mu ke wa Ndinga na Nge. Mu ke kwikila na yawu.”

<sup>121</sup> Tata ya Mazulu, beto ke nata bantu yayi na Nge samu na kubeluka ya banzutu na bawu. Mpe, Mfumumu, awa me vwanda mwana ya fiotí, yandi ke benda bukebi na munu na katí ya malongi ya Nsangu, na kumonaka kibutí yina me vwanda kuna ke simba mwana yayi ya fiotí. Na kutala mayele ya minganga, kivuvu kele ve samu na mwana yayi. Ndinga ya Nzambi kele na zulu ya nionso. Mpe mutindu dibuundu yayi me vukana samu na kuzitisa konso musiku, yina yankaka ke tala Nge, Tata. Mu ke kwisa kuna mpe ke tetika maboko na zulu ya mwana yina.

<sup>122</sup> Tata Nzambi, na Nkumbu ya Yesu Klisto, mu ke bedisa yayi. Bika tí ngolo ya Nzambi, kubelula ya Nzambi. . . Bika tí kuvwanda na luswaswanu mosi na katí na yandi na munítí tanu ke landa. Bika tí bawu nionso kwisa na Nzambi, samu na nkembo na Nge.

<sup>123</sup> Tata ya Zulu, Nge pesaka nsilulu. Yina kele yina mu zaba, Nge pesaka nsilulu. Yawu salamaka, mutindu yawu tubamaka, “Kana beno *tuba* na yayi,” mpe mu ke tuba na konso mpeve ya yimbi ya kimbevo to mpasi na ntíma yina me fika kibuka ya bantu awa, yina ke fika bantu yayi, konso mpeve ya kukonda-lukwikilu, mu ke tuba, “Basika na bantu yayi, na Nkumbu ya Yesu Klisto!” Ntangu yayi, beto zaba tí yawu sonamaka, mpe ntangu yayi yawu me tubama, bika tí yawu salama, samu na lukumu mpe nkembo ya Nzambi. Mpe na Nkumbu ya Yesu Klisto yawu me lombama.

<sup>124</sup> Ntangu yayi, beno lenda kwikila, mpe beno kwikila, kutala ve yina ke salama, yina ke vwanda ve, mbuma kubwaka kuna. Kima yina ya fiotí na katí na nge, Ndinga yina. Kibutí ya mwana yayi, kutala ve mutíndu ya mwana kele, nge ke kwikila tí mbuma ya Nzambi bwaka na katí ya ntíma na nge, tí mwana yina ke beluka? Beno bayankaka ke sambila, mosi samu na yankaka, beno ke kwikila tí mbuma ya Nzambi kubwaka na bantíma na beno, “kimbevo na munu me mana”? Ba me sambila kisambu ya lukwikilu samu na beno, kwenda baka yawu. Mpe kana Satana kumeka kaka, nge banza kaka ti, “Mu vwandaka na yinzo-Nzambi yina ya Espagne, na suka ya Lumingu yina, ba sambilaka kisambu ya lukwikilu samu na munu. Mpe Nzambi salaka nsilulu!” Kisambu ya lukwikilu ke belusa bambevo mpe Nzambi ke vumbula bawu na lufwa. Yawu ke salama. Beno ke kwikila yawu? Beno tuba, “Amen.” [Dibuundu ke tuba, “Amen.”—Mu.] Nzambi kusakumuna beno. Ntangu yayi mu ke vutula kisalu na Mpangi Rose, yina mu banza kele awa, Mpangi Jewel Rose.



*NDINGA YA NZAMBI NA BILUMBU YAYI YA NSUKA* KNG63-0120M

(The Voice Of God In This Last Days)

Nsangu yayi ya Mpangi William Marrion Branham, kulongamaka na Kingelesi, na suka ya Lumingo, na kilumbu ya 20 ya Ngonda ya Ntete, na mvula 1963, na Apostolic Church na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2019 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)